

॥ आशीर्वाद-मन्त्राः ॥

क्षत्रस्य राजा वरुणोऽधिराजः। नक्षत्राणां शतभिषग्वसिष्ठः।
तौ देवेभ्यः कृणुतो दीर्घमायुः॥१॥

सर्वस्याप्त्यै। सर्वस्य जित्यै। सर्वमेव तेनाप्नोति। सर्वं
जयति॥२॥

नवो नवो भवति जायमानोऽहो केतुरुषसामेत्यग्रे। भागं
देवेभ्यो विदधात्यायन् प्रचन्द्रमास्तिरति दीर्घमायुः॥३॥

शतमानं भवति। शतायुः पुरुषः शतेन्द्रियः। आयुष्येवेन्द्रिये
प्रति तिष्ठति॥४॥

सुमङ्गलीरियं वधूरिमां समेत पश्यत। सौभाग्यमस्यै
दत्त्वायाथास्तं वि परेतन। इमां त्वमिन्द्र मीढ्वः सुपुत्रां
सुभगां कुरु। दशास्यां पुत्राना धेहि पतिमेकादशं कृधि॥५॥

शतायुः स्वाहेत्याह। शतायुर्वै पुरुषः शतवीर्यः। आयुरेव
वीर्यमव रुन्धे। सहस्रायुः स्वाहेत्याह। आयुर्वै सहस्रम्।
आयुरेवाव रुन्धे। सर्वस्मै स्वाहेत्याह। अपरिमितमेवाव
रुन्धे॥६॥

श्रेयो वसीय आयथ्सम्भूतं भूतम्। चित्रः केतुः
प्रभानाभान्सम्भान्। ज्योतिष्मांस्तेजस्वानातपस्त्वपन्नभि-
तपन्। रोचनो रोचमानः शोभनः शोभमानः कल्याणः॥७॥

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>